



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 21-08-2024

സമയം 12.30 PM

പ്രധാന വാർത്തകൾ

- മൂന്നു ദിവസത്തെ പോളണ്ട് -ഉക്രൈൻ സന്ദർശനത്തിനായി പ്രധാനമന്ത്രി നരേന്ദ്രമോദി യാത്ര തിരിച്ചു.
- ജമ്മുകശ്മീരിൽ സുരക്ഷാസേന ഭീകരപ്രവർത്തകരുടെ ഒളിത്താവളം തകർത്തു.
- റിസർവ് ബാങ്കിന്റെ 90 വർഷ പ്രവർത്തനങ്ങളെ അടിസ്ഥാനമാക്കി കോളേജ് വിദ്യാർത്ഥികൾക്കായി RBI - 90 പ്രശ്നോത്തരി ആരംഭിച്ചു.
- സംസ്ഥാനത്ത് ഇന്നും ശക്തമായ മഴ തുടരുമെന്ന് കേന്ദ്ര കാലാവസ്ഥ വകുപ്പ്.

വാർത്തകൾ വിശദമായി

മൂന്നു ദിവസത്തെ പോളണ്ട് -ഉക്രൈൻ സന്ദർശനത്തിനായി പ്രധാനമന്ത്രി നരേന്ദ്രമോദി യാത്ര തിരിച്ചു. മധ്യ യൂറോപ്പിലെ പ്രധാന സാമ്പത്തിക പങ്കാളിയാണ് പോളണ്ടെന്ന് പ്രധാനമന്ത്രി യാത്ര പുറപ്പെട്ടുംമുമ്പ് നടത്തിയ പ്രസ്താവനയിൽ പറഞ്ഞു. ജനാധിപത്യത്തോടും ബഹുസ്വരതയോടും ഇരു രാജ്യങ്ങൾക്കുമുള്ള പ്രതിബദ്ധത ഇന്ത്യ - പോളണ്ട് ബന്ധത്തെ കൂടുതൽ ശക്തിപ്പെടുത്തുന്നുവെന്നും മോദി പറഞ്ഞു. ഇരു രാജ്യങ്ങളും തമ്മിലെ നയതന്ത്ര ബന്ധത്തിന്റെ 70 വർഷം ആഘോഷിക്കുന്ന വേളയിലാണ് തന്റെ പോളണ്ട് സന്ദർശനമെന്ന് പ്രധാനമന്ത്രി അഭിപ്രായപ്പെട്ടു.

പ്രസിഡന്റ് വോളോഡിമർ സെലൻസ്കിയുടെ ക്ഷണപ്രകാരമാണ് ഉക്രെയ്ൻ സന്ദർശിക്കുന്നതെന്നും ഒരു ഇന്ത്യൻ പ്രധാനമന്ത്രി യുക്രെയ്നിൽ നടത്തുന്ന ആദ്യ സന്ദർശനമാണെന്നും പ്രധാനമന്ത്രി വ്യക്തമാക്കി. ഉക്രൈൻ സംഘർഷം സമാധാനപരമായി പരിഹരിക്കുന്നതിന് കാഴ്ചപ്പാടുകൾ പങ്കിടാനും

ഉഭയകക്ഷി സഹകരണം ശക്തിപ്പെടുത്താനും അവസരത്തിനായി കാത്തിരിക്കുകയാണെന്നും നരേന്ദ്രമോദി പറഞ്ഞു.



രാജ്യരക്ഷാ മന്ത്രി രാജ്നാഥ് സിംഗ് മറ്റന്നാൾ മുതൽ നാല് ദിവസം അമേരിക്കയിൽ ഔദ്യോഗിക സന്ദർശനം നടത്തും. US പ്രതിരോധ സെക്രട്ടറി ലോയ്ഡ് ഓസ്റ്റിനുമായി അദ്ദേഹം ഉഭയകക്ഷി ചർച്ച നടത്തും. US പ്രസിഡന്റിന്റെ ദേശീയ സുരക്ഷാ അസിസ്റ്റന്റ് ജെയ്ക് സള്ളിവനുമായും രാജ്നാഥ് സിംഗ് ചർച്ച നടത്തും. അമേരിക്കയിലെ ഇന്ത്യൻ സമൂഹവും മായും അദ്ദേഹം സംവദിക്കും.



ജമ്മുകശ്മീരിൽ അതിർത്തി ജില്ലയായ രജൗരിയിൽ ഭീകരരുടെ ഒളിത്താവളം സുരക്ഷാസേന തകർത്തു. അതിർത്തി ജില്ലയിലെ ദർഹാൽ സാഗ്രവത് വനത്തിൽ പോലീസും സൈന്യവും CRPFഉം തിരച്ചിലിനിടെയാണ് ഒളിത്താവളം കണ്ടെത്തിയത്. ഒളിത്താവളത്തിലുണ്ടായിരുന്ന ഭീകരർ തിരച്ചിൽ ആരംഭിക്കുന്നതിന് മുമ്പ് രക്ഷപ്പെട്ടതിനാൽ ആരെയും പിടികൂടാനായില്ല. ഉധംപൂർ ജില്ലയിലെ ബസന്ത്ഗഡിലെ ബലോത്ത മേഖലയിൽ ഗുഹാ മാതൃകയിൽ നിർമ്മിച്ച ഒളിത്താവളവും സുരക്ഷാ സേന തകർത്തു.



ഗ്ലോബൽ ഫിനാൻസ് സെൻട്രൽ ബാങ്കർ റിപ്പോർട്ട് കാർഡിൽ A+ ലഭിച്ച റിസർവ് ബാങ്ക് ഗവർണർ ശക്തികാന്ത ദാസിനെ പ്രധാനമന്ത്രി നരേന്ദ്ര മോദി അഭിനന്ദിച്ചു. തുടർച്ചയായി രണ്ടാം തവണയാണ് അദ്ദേഹത്തിന് RBIയുടെ നേതൃത്വത്തിനും സാമ്പത്തിക വളർച്ചയ്ക്കും, സുസ്ഥിരത ഉറപ്പാക്കിയതിനും അംഗീകാരം ലഭിച്ചതെന്ന് പ്രധാനമന്ത്രി എക്സിൽ കുറിച്ചു.



ഇന്ത്യൻ ബഹിരാകാശ ദൗത്യമായ ഗഗൻയാനിലും ആഴക്കടൽ ദൗത്യമായ സമുദ്രയാനിലും നാവികസേനയുടെ പിന്തുണ, സേനാ മേധാവി അഡ്മിറൽ ദിനേശ് കുമാർ ത്രിപാഠി ആവർത്തിച്ച് വ്യക്തമാക്കി. കേന്ദ്ര മന്ത്രി ഡോ. ജിതേന്ദ്ര സിംഗുമായി നടത്തിയ കൂടിക്കാഴ്ചയിലാണ് നാവികസേനയും ISRO-യും സുപ്രധാന ദൗത്യങ്ങളിൽ പങ്കാളിത്തം ഉറപ്പ് നൽകിയത്.



ന്യൂഡൽഹിയിൽ 19-ാമത് CII ഇന്ത്യ -ആഫ്രിക്ക ബിസിനസ് കോൺക്ലേവിന്റെ ഉദ്ഘാടന സമ്മേളനത്തെ ഉപരാഷ്ട്രപതി ജഗ്ദീപ് ധൻവർ ഇന്ന് അഭിസംബോധന ചെയ്യും. വ്യാപാരം, നിക്ഷേപം, അടിസ്ഥാന സൗകര്യം, ആരോഗ്യ സംരക്ഷണം, സാങ്കേതികവിദ്യ തുടങ്ങിയ മേഖലകളിൽ ശ്രദ്ധ

കേന്ദ്രീകരിക്കുന്ന മൂന്ന് ദിവസത്തെ കോൺക്ലേവ്, ഭാവി സൃഷ്ടിക്കുക എന്ന പ്രമേയത്തിലാണ് ഇന്നലെ ആരംഭിച്ചത്.

47 ആഫ്രിക്കൻ രാജ്യങ്ങളിൽ നിന്നും മറ്റ് അറുപത്തിയഞ്ച് രാജ്യങ്ങളിൽ നിന്നും 1100ലധികം പ്രതിനിധികൾ കോൺക്ലേവിൽ പങ്കെടുക്കുന്നുണ്ട്.



റിസർവ് ബാങ്ക് ഓഫ് ഇന്ത്യയുടെ 90 വർഷത്തെ പ്രവർത്തനത്തെ അനുസ്മരിക്കുന്ന പരിപാടികളുടെ ഭാഗമായി കോളേജ് വിദ്യാർത്ഥികൾക്കായി ബിരുദതലത്തിൽ RBI - 90 ക്വിസ് ആരംഭിച്ചു. പൊതു വിജ്ഞാനത്തെ അടിസ്ഥാനമാക്കി വിവിധ തലങ്ങളിലായാണ് മത്സരം. ഓൺലൈൻ ഘട്ടത്തോടെ ആരംഭിക്കുന്ന മത്സരത്തിൽ സംസ്ഥാന, സോണൽ തല റൗണ്ടുകൾ ശേഷം ദേശീയതലത്തിൽ ഫൈനൽ നടക്കുമെന്ന് RBI വാർത്താ കുറിപ്പിൽ അറിയിച്ചു. ഇതിന്റെ ഓൺലൈൻ പ്ലാറ്റ്ഫോം RBI ഗവർണർ ശക്തികാന്ത ദാസ് മുംബൈയിൽ പുറത്തിറക്കി.



കേന്ദ്ര സഹമന്ത്രി ജോർജ്ജ് കൂര്യൻ മധ്യപ്രദേശിൽ നിന്ന് രാജ്യസഭയിലേക്ക് മത്സരിക്കും. അദ്ദേഹത്തെ കൂടാതെ രാജ്യസഭയിലേക്ക് മത്സരിക്കുന്ന എട്ടു സ്ഥാനാർത്ഥികളുടെ പേരും BJP പ്രഖ്യാപിച്ചു. K.C വേണുഗോപാൽ രാജിവെച്ചതിനെ തുടർന്ന് ഒഴിവു വന്ന രാജസ്ഥാനിലെ രാജ്യസഭാ സീറ്റിൽ കേന്ദ്ര മന്ത്രി രവനീത് സിംഗ് ബിട്ടു മത്സരിക്കും. അടുത്ത മാസം മൂന്നിനാണ് തെരഞ്ഞെടുപ്പ്.



സംസ്ഥാനത്ത് ഇന്നും ശക്തമായ മഴ തുടരുന്നതിന് കേന്ദ്ര കാലാവസ്ഥ വകുപ്പ് അറിയിച്ചു. അതിശക്ത മഴ സാധ്യത കണക്കിലെടുത്ത് ഇന്ന് പത്തനംതിട്ട, കോട്ടയം, ഇടുക്കി, മലപ്പുറം, കോഴിക്കോട്, വയനാട് ജില്ലകളിൽ ഓറഞ്ച് ജാഗ്രതയും ലക്ഷദ്വീപ് ഉൾപ്പെടെ മറ്റ് ജില്ലകളിൽ മഞ്ഞ ജാഗ്രതയും നൽകിയിട്ടുണ്ട്.

കേരള - ലക്ഷദ്വീപ് തീരങ്ങളിൽ വെള്ളിയാഴ്ച വരെയും കർണാടക തീരത്ത് ശനിയാഴ്ച വരെയും 35 മുതൽ 55 കിലോമീറ്റർ വരെ വേഗത്തിൽ കാറ്റിന് സാധ്യതയുണ്ടെന്നും മീൻ പിടുത്തക്കാർ കടലിൽ പോകരുതെന്നും കാലാവസ്ഥ വകുപ്പ് അറിയിച്ചു.



തിരുവനന്തപുരം അഞ്ചുതെങ്ങിൽ ശക്തമായ കാറ്റിലും മഴയിലും വീടിന്റെ മേൽക്കൂര പറന്നുപോയി. പുലർച്ചെ മൂന്നുമണിയോടെയാണ് സംഭവം. ആളപായമില്ല.



കേരള ഹൈക്കോടതി മുൻ ജഡ്ജി ജസ്റ്റിസ് N. അനിൽ കുമാർ കേരള ലോകായുക്തയായി സത്യപ്രതിജ്ഞ ചെയ്ത് ചുമതലയേറ്റു. രാജ് ഭവനിൽ നടന്ന ചടങ്ങിൽ ഗവർണർ ആരിഫ് മുഹമ്മദ് ഖാൻ സത്യവാചകം ചൊല്ലിക്കൊടുത്തു.



മുഖ്യമന്ത്രി പിണറായി വിജയൻ നാളെ രാവിലെ പിണറായി കൺവെൻഷൻ സെന്ററിലെ ധർമ്മടം മണ്ഡലം ഓഫീസിൽ വയനാട് ദുരിതാശ്വാസ നിധി സ്വീകരിക്കും.

കോഴിക്കോട്ടെ സ്വകാര്യ ബസ്സുകൾ നാളെ വയനാട് ദുരന്ത ബാധിതർക്കായി ഫണ്ട് ശേഖരിക്കും. നാളത്തെ വരുമാനം മുഖ്യമന്ത്രിയുടെ ദുരിതാശ്വാസ നിധിയിലേക്ക് കൈമാറും.



ഒരേ ക്യാമ്പസിൽ വിവിധ കോഴ്സുകൾ ലഭ്യമാക്കുന്ന എജുക്കേഷൻ ഹബിന്റെ നിർമ്മാണം മറ്റനാൾ കണ്ണൂർ പിണറായിയിൽ മുഖ്യമന്ത്രി പിണറായി വിജയൻ ഉദ്ഘാടനം ചെയ്യും. 12.93 ഏക്കർ സ്ഥലത്ത് 285 കോടി രൂപ ചെലവിലാണ് വിദ്യാഭ്യാസ സമുച്ചയം നിർമ്മിക്കുന്നത്.

2,000 പേർക്ക് ഇരിക്കാവുന്ന ഓപ്പൺ എയർ ഓഡിറ്റോറിയവും പദ്ധതിയുടെ ഭാഗമായി നിർമ്മിക്കുന്നുണ്ട്.



തിരുവനന്തപുരം കഴക്കൂട്ടത്ത് നിന്ന് കാണാതായ പതിമൂന്നുകാരിയെ കുറിച്ച് നിർണായക വിവരം ലഭിച്ചതായി പൊലീസ് അറിയിച്ചു. കുട്ടിയെ പുലർച്ചെ അഞ്ചരയോടെ കണ്ടതായി കന്യാകുമാരിയിലെ ഓട്ടോ ഡ്രൈവർമാർ പൊലീസിനോട് പറഞ്ഞു. കന്യാകുമാരി ASP യുടെ നേതൃത്വത്തിൽ പ്രത്യേക സംഘവും കുട്ടിക്കായി തിരച്ചിൽ ആരംഭിച്ചു.

സഹോദരിയുമായി വഴക്കുണ്ടാക്കിയതിന് അമ്മ കുട്ടിയെ ശകാരിച്ചതിനു പിന്നാലെ കുട്ടി വീടുവിട്ട് ഇറങ്ങുകയായിരുന്നു.



ബംഗ്ലാദേശിൽ നടത്താനിരുന്ന വനിതാ ട്വന്റി - 20 ലോകകപ്പ് ക്രിക്കറ്റ് മത്സരങ്ങൾ അന്താരാഷ്ട്ര ക്രിക്കറ്റ് കൗൺസിൽ UAE യിലേക്ക് മാറ്റി. ബംഗ്ലാദേശ് ക്രിക്കറ്റ് ബോർഡ് തന്നെയായിരിക്കും ചാമ്പ്യൻഷിപ്പിന്റെ ആതിഥേയർ. ദുബായിലും ഷാർജയിലുമായി ഒക്ടോബർ മുന്ന് മുതൽ 20 വരെയാണ് ചാമ്പ്യൻഷിപ്പ്. ബംഗ്ലാദേശിലെ സംഘർഷ സാഹചര്യം മുൻ നിർത്തിയാണ് നടപടി.



പാരിസ് 2024 പാരാലിമ്പിക് ഗെയിംസിൽ ഇന്ത്യൻ സംഘത്തിന് നേതൃത്വം നൽകാൻ പാരാലിമ്പിക് കമ്മിറ്റിയുടെ വൈസ് പ്രസിഡന്റ് സത്യപ്രകാശ് സാംഗ്യാനെ നിയമിച്ചു. 12 കായിക ഇനങ്ങളിലായി 84 പാരാ അത്ലറ്റുകളുടെ ഇന്ത്യയിലെ എക്കാലത്തെയും വലിയ സംഘമാണ് ഇത്തവണ മത്സരിക്കുന്നത്.



സംസ്ഥാനത്തെ പൊതുവിദ്യാലയങ്ങളിലേക്കായി തയ്യാറാക്കിയ പുതുക്കിയ സ്വതന്ത്ര ഓപ്പറേറ്റിംഗ് സിസ്റ്റം 'സ്യൂട്ട്' മറ്റന്നാൾ മന്ത്രി V. ശിവൻകുട്ടി എറണാകുളത്ത് പ്രകാശനം ചെയ്യും. മൂന്നുലക്ഷത്തിലധികം വരുന്ന കമ്പ്യൂട്ടറുകളിൽ ഉപയോഗിക്കാനായി കൈറ്റ് തയ്യാറാക്കിയതാണ് G.N.U ലിനക്സ് 22.04 - എന്ന പുതുക്കിയ സ്വതന്ത്ര ഓപ്പറേറ്റിംഗ് സിസ്റ്റം. കൈറ്റ് വെബ്സൈറ്റിൽ നിന്നും വെള്ളിയാഴ്ച മുതൽ സ്യൂട്ട് സൗജന്യമായി ഡൗൺലോഡ് ചെയ്യാം.

ഓപ്പറേറ്റിങ്ങ് സിസ്റ്റം ഇൻസ്റ്റാൾ ചെയ്യുന്നതിന് എല്ലാ സ്കൂൾ I.T. കോർഡിനേറ്റർമാർക്കും പരിശീലനം നൽകുമെന്ന് കൈറ്റ് CEO K.അൻവർ സാദത്ത് അറിയിച്ചു.



റഷ്യൻ സൈന്യത്തോടൊപ്പം യുദ്ധത്തിൽ പങ്കെടുക്കുമ്പോൾ മരിച്ച തൃശൂർ മുക്തപുരം സ്വദേശി സന്ദീപ് ചന്ദ്രന്റെ മൃതദേഹം നാട്ടിലെത്തിക്കാൻ നോർക്ക നടപടി ആരംഭിച്ചതായി CEO, അജിത് കോളശ്ശേരി അറിയിച്ചു. സന്ദീപിന്റെ മരണം റഷ്യൻ അധികൃതർ ഔദ്യോഗികമായി സ്ഥിരീകരിച്ചിട്ടില്ല. ഇപ്പോൾ റഷ്യയിലെ റസ്തോഫിലാണ് സന്ദീപിന്റെ മൃതദേഹമെന്ന് ഇന്ത്യൻ എംബസി അറിയിച്ചതെന്നും CEO പറഞ്ഞു.



വയനാട് മേപ്പാടിക്കടുത്ത് നല്ലന്നൂരിൽ വനം വകുപ്പ് സ്ഥാപിച്ച കുട്ടിൽ പുലി കുടുംബം. ഇന്നലെ വൈകിട്ട് എട്ടുമണിയോടെയാണ് പുലി കുടുംബം പ്രദേശത്തെ നിരവധി വളർത്തു മൃഗങ്ങളെ പുലി കൊന്നിരുന്നത്.

പുലിയെ ബത്തേരി മൃഗപരിപാലന കേന്ദ്രത്തിലേക്ക് മാറ്റി.



എലിപ്പനി ബോധവൽക്കരണത്തിന്റെ ഭാഗമായി ആരോഗ്യവകുപ്പ് പൊതുജനങ്ങൾക്കായി റീൽസ് രചന മത്സരം സംഘടിപ്പിക്കുന്നു. എലിപ്പനി ബോധവൽക്കരണ സന്ദേശം ഉൾക്കൊള്ളുന്ന റീൽസുകൾ തയ്യാറാക്കാൻ സാധിക്കുന്ന സ്ക്രീപ്റ്റ് ആണ് മത്സരത്തിനായി സമർപ്പിക്കേണ്ടത്. പരമാവധി

മുന്ന് മിനിറ്റ് റീൽസ് തയ്യാറാക്കാവുന്നതാവണം സ്ക്രീപ്റ്റ്. വെള്ളപേപ്പറിൽ മലയാളത്തിൽ എഴുതിയോ ടൈപ്പ് ചെയ്തോ demoknr@gmail.com എന്ന ഇമെയിൽ ഐഡിയിൽ സമർപ്പിക്കാം.



മുതലപ്പൊഴിയിൽ ഇന്നലെ അർദ്ധരാത്രിയ്ക്കു ശേഷം വള്ളം മറിഞ്ഞു. വള്ളത്തിലുണ്ടായിരുന്ന നാല് തൊഴിലാളികൾ നീന്തി രക്ഷപ്പെട്ടു. ശക്തമായ തിരയിൽപ്പെട്ട് വള്ളം മറിയുകയായിരുന്നു.



വനിതാ കമ്മീഷൻ ജില്ലാതല മെഗാ അദാലത്ത് കണ്ണൂരിൽ ആരംഭിച്ചു. കളക്ടറേറ്റ് ഓഡിറ്റോറിയത്തിൽ കമ്മീഷൻ അംഗം P കുഞ്ഞായിശയുടെ നേതൃത്വത്തിലാണ് അദാലത്ത് നടക്കുന്നത്.



മംഗളൂരു സെൻട്രൽ-തിരുവനന്തപുരം സെൻട്രൽ മാവേലി എക്സ്പ്രസിന് നാളെ മുതൽ ഈ മാസം 28 വരെ മുന്ന് അധിക ത്രീഡയർ AC കോച്ചുകൾ അനുവദിച്ചു. മാവേലി എക്സ്പ്രസിന് തിരിച്ചും കോച്ചുകൾ അനുവദിച്ചിട്ടുണ്ട്.



സ്വർണവില വർദ്ധിച്ചു. ഇന്ന് പവൻ 400 രൂപ കൂടി 53,680 ആയി- 6,710 രൂപയാണ് ഗ്രാമിന്.

